

20222463625

СОБРАНИЕ НА РЕПУБЛИКА СЕВЕРНА МАКЕДОНИЈА

Врз основа на членот 75, ставови 1 и 2 од Уставот на Република Северна Македонија, претседателот на Република Северна Македонија и претседателот на Собранието на Република Северна Македонија издаваат

У К А З

ЗА ПРОГЛАСУВАЊЕ НА ЗАКОНОТ ЗА ФИНАНСИСКА ПОДДРШКА НА СОЦИЈАЛНО РАНЛИВИ КАТЕГОРИИ НА ГРАЃАНИ ЗА СПРАВУВАЊЕ СО ЕНЕРГЕТСКАТА КРИЗА

Се прогласува Законот за финансиска поддршка на социјално ранливи категории на граѓани за справување со енергетската криза, што Собранието на Република Северна Македонија го донесе на седницата одржана на 15 ноември 2022 година.

Бр. 08-4738/1
15 ноември 2022 година
Скопје

Претседател на Република
Северна Македонија,
Стево Пендаровски, с.р.

Претседател
на Собранието на Република
Северна Македонија,
м-р **Talat Xhaferi**, с.р.

ЗАКОН ЗА ФИНАНСИСКА ПОДДРШКА НА СОЦИЈАЛНО РАНЛИВИ КАТЕГОРИИ НА ГРАЃАНИ ЗА СПРАВУВАЊЕ СО ЕНЕРГЕТСКАТА КРИЗА

Член 1

Со овој закон се уредуваат корисниците, висината, начинот за обезбедување и исплатата на финансиската поддршка на социјално ранливите категории на граѓани заради справување со енергетската криза.

Член 2

Корисници на финансиска поддршка, која се обезбедува согласно со одредбите од овој закон се лица од социјално ранлива категорија на граѓани и тоа:

- корисници на право на социјална сигурност на стари лица,
- корисници на посебен додаток,
- корисници на правото на надоместок заради попреченост,
- со попреченост и трајни промени во здравствената состојба, кои користат надоместок за помош и нега од друго лице, а не користат право на надоместок заради попреченост, без потреба од контролен преглед,
- самохрани родители кои се евидентирани корисници на гарантирана минимална помош,
- корисници на право на пензија во висина до 14.000 денари,
- корисници на право на надоместок за телесно оштетување и
- невработени лица - корисници на право на материјално обезбедување во вид на паричен надоместок.

Член 3

Одделни изрази употребени во овој закон го имаат следново значење:

1) **„Корисници на право на социјална сигурност на стари лица“** се лица со навршени 65 - годишна возраст, кои согласно со Законот за социјална сигурност на старите лица („Службен весник на Република Северна Македонија“ број 104/19), користат право на социјална сигурност и се евидентирани во центрите за социјална работа;

2) **„Корисници на посебен додаток“** се родителите, старателите или лице на кое со решение на надлежниот центар за социјална работа му е доверено детето и живее во семејството со него, истото е со попреченост до 26 - годишна возраст, согласно со Законот за заштита на децата („Службен весник на Република Македонија“ број 23/13, 12/14, 44/14, 144/14, 10/15, 25/15, 150/15, 192/15, 27/16, 163/17, 21/18 и 198/18 и „Службен весник на Република Северна Македонија“ број 104/19, 146/19, 275/19, 311/20, 294/21 и 150/22);

3) **„Корисници на правото на надоместок заради попреченост“** се лица со навршена 26 - годишна возраст, а најмногу до 65 - годишна возраст, со тешка или длабока интелектуална попреченост, со најтешка телесна попреченост, потполно слепо лице и потполно глуво лице;

4) **„Лица со попреченост и трајни промени во здравствената состојба, кои користат надоместок за помош и нега од друго лице, а не користат право на надоместок заради попреченост, без потреба од контролен преглед“** се лица со навршени 26 години возраст, со умерена, тешка или длабока интелектуална попреченост, со потешка и најтешка телесна попреченост и потполно слепи лица, со трајни промени во здравствената состојба утврдена со наод, оценка и мислење за потребата од помош и нега од друго лице донесен од стручна комисија, без потреба од контролен преглед, на кои им е неопходна помош и нега од друго лице, заради тоа што не може самото да ги врши основните активности од секојдневниот живот, а не користат право на надоместок заради попреченост;

5) **„Самохрани родители кои се евидентирани корисници на гарантирана минимална помош“** се родители кои се корисници на гарантирана минимална помош евидентирани во центрите за социјална работа, кои сами ги вршат родителските права и должности за детето, поради тоа што другиот родител е непознат, починат, исчезнат или од оправдани причини привремено или трајно не ги извршува родителските права и должности, до започнување на основното образование на детето, но најдоцна до седумгодишна возраст на детето, а заклучно до третото дете;

6) **„Корисници на пензија“** се државјани на Република Северна Македонија кои се корисници на самостојна пензија или на сразмерен дел на пензија остварена во Република Северна Македонија и живеат во Република Северна Македонија, кои заклучно со месецот на влегувањето во сила на овој закон оствариле доход по основа на пензија во висина не поголема од 11.525 денари месечно, односно во висина не поголема од 14.000 денари месечно, согласно со податоците од евиденцијата на Фондот на пензиското и инвалидското осигурување на Северна Македонија.

7) **„Корисници на право на надоместок за телесно оштетување“** се лица кои ова право го користат согласно со Законот за пензиското и инвалидското осигурување („Службен весник на Република Македонија“ број 98/12, 166/12, 15/13, 170/13, 43/14, 44/14, 97/14, 113/14, 160/14, 188/14, 20/15, 61/15, 97/15, 129/15, 147/15, 154/15, 173/15, 217/15, 27/16, 120/16, 132/16, 35/18, 220/18 и 245/18 и „Службен весник на Република Северна Македонија“ број 180/19, 245/19, 31/20, 267/20 и 67/22);

8) **„Невработени лица - корисници на право на материјално обезбедување во вид на паричен надоместок“**, се лица кои ова право го користат согласно со Законот за материјално обезбедување на невработените лица поради приватизација на претпријатијата со доминантна сопственост на државата во периодот од 2000 до 2004 година („Службен вес-

ник на Република Македонија“ број 87/2008 и 33/14), Законот за материјално обезбедување на невработените лица поради приватизација на претпријатијата со доминантна сопственост на државата („Службен весник на Република Македонија“ број 132/17 и 51/18), Законот за материјално обезбедување на невработените лица поради приватизација на претпријатијата со доминантна сопственост на државата („Службен весник на Република Македонија“ број 198/18 и 241/18), Законот за материјално обезбедување на невработените лица поради приватизација на претпријатијата со доминантна сопственост на државата („Службен весник на Република Северна Македонија“ број 10/20) и Законот за материјално обезбедување на невработените лица поради приватизацијата на претпријатијата со доминантна сопственост на државата („Службен весник на Република Северна Македонија“ број 174/21).

Член 4

(1) Финансиската поддршка за корисниците на финансиска поддршка од членот 2 став (1) алинеи 1, 2, 3, 4 и 5 од овој закон изнесува 3.000 денари месечно, за период од четири месеци, започнувајќи од наредниот месец од денот на влегувањето во сила на овој закон.

(2) Финансиската поддршка корисниците од членот 2 став (1) алинеја 6 од овој закон, кои оствариле доход по основа на пензија во висина не поголема од 11.525 денари месечно, изнесува 1.500 денари месечно, за период од четири месеци, започнувајќи од наредниот месец од денот на влегувањето во сила на овој закон. Финансиската поддршка за корисниците, кои оствариле доход по основа на пензија во висина од 11.526 денари и не поголема од 14.000 денари месечно, изнесува 750 денари месечно, за период од четири месеци, започнувајќи од наредниот месец од денот на влегувањето во сила на овој закон.

(3) Финансиската поддршка за корисниците на финансиска поддршка од членот 2 став (1) алинеја 7 од овој закон изнесува 750 денари месечно, за период од четири месеци, започнувајќи од наредниот месец од денот на влегувањето во сила на овој закон.

(4) Финансиската поддршка за корисниците на финансиска поддршка од членот 2 став (1) алинеја 8 од овој закон изнесува 3.000 денари месечно, за период од четири месеци, започнувајќи од наредниот месец од денот на влегувањето во сила на овој закон.

(5) Висината на месечниот доход остварен по основа на пензија од ставот (2) на овој член за корисниците на сразмерен дел на пензија остварена во Република Северна Македонија, се утврдува со собирање на сразмерниот дел од пензијата остварена во Република Северна Македонија и сразмерниот дел од пензијата остварена во странска држава во согласност со меѓународен договор.

Член 5

(1) Средствата за финансиска поддршка во висина и во период утврден во членот 4 од овој закон се исплаќа како паричен износ на трансакциската сметка на корисникот на финансиската поддршка и тоа:

- за корисниците од членот 2 став (1) алинеи 1, 2, 3, 4 и 5 од овој закон од средствата на Министерството за труд и социјална политика, согласно со податоците од евиденцијата на центрите за социјална работа,

- за корисниците од членот 2 став (1) алинеи 6 и 7 од овој закон од средствата на Фондот на пензиското и инвалидското осигурување на Северна Македонија, согласно со податоците од евиденцијата на Фондот,

- за корисниците од членот 2 став (1) алинеја 8 од овој закон од средствата на Агенцијата за вработување на Република Северна Македонија, согласно со податоците од евиденцијата на Агенцијата.

(2) Исплатата на финансиската поддршка за корисниците од членот 2 од овој закон ќе се врши без поднесување на барање од страна на корисниците, врз основа на списоци на корисници на финансиска поддршка, изработен врз основа на податоците од евиденциите на институциите од ставот (1) на овој член.

(3) На веб-страницата на Министерството за труд и социјална политика, Фондот на пензиското и инвалидското осигурување на Северна Македонија и на Агенцијата за вработување на Република Северна Македонија се објавуваат списоците на корисниците на финансиската поддршка најдоцна до петти во месецот и датумот кога ќе се врши исплатата на финансиската поддршка.

(4) Списоците од ставот (3) на овој член содржат име и презиме на корисникот на финансиската поддршка и неговата адреса на живеење.

(5) Собирањето, обработката и чувањето на податоците доставени заради изработување на списоците од ставот (3) на овој член се врши во согласност со прописите за заштита на личните податоци.

Член 6

(1) Министерот за труд и социјална политика формира Комисија за одлучување по приговори за финансиска поддршка во состав од девет члена, од редот на вработените и тоа: по три члена од Министерството за труд и социјална политика, еден член од Агенцијата за вработување на Република Северна Македонија, два члена од центрите за социјална работа и три члена од Фондот на пензиското и инвалидското осигурување на Северна Македонија.

(2) Корисникот кој не е на списокот од членот 5 став (3) од овој закон, а кој смета дека ги исполнува условите како корисник на правото од членот 2 од овој закон, може да поднесе приговор до Комисијата за одлучување по приговори за финансиска поддршка во рок од три дена од датумот на објавувањето на списоците на корисници на финансиската поддршка од членот 5 став (3) од овој закон.

(3) Комисијата од ставот (1) на овој член, по поднесените приговори одлучува во рок од 15 дена од денот на поднесувањето на приговорот.

(4) Комисијата за одобрените приговори доставува известување до подносителот и до институциите од членот 5 став (1) од овој закон, а за одбиените до подносителот.

Член 7

Примената финансиска поддршка, согласно со одредбите од овој закон, не се оданочува со данок на личен доход, согласно со Законот за данокот на личен доход.

Член 8

(1) Финансиската поддршка ќе се исплаќа на корисници на правата од членот 2 од овој закон, започнувајќи од наредниот месец од денот на влегувањето во сила на овој закон, во траење од четири последователни месеци.

(2) Финансиската поддршка ќе се исплаќа и на корисниците кои ќе се стекнат со правото од членот 2 од овој закон во текот на траењето на периодот на финансиската поддршка, а исплатата ќе се врши за преостанатиот период на финансиската поддршка од денот на стекнувањето на правото.

(3) Финансиската поддршка за корисниците од членот 4 став (2) од овој закон престанува да се исплаќа или се менува нејзината висина во случај на зголемување на висината на месечниот доход по основа на пензија во текот на траењето на периодот на финансиската поддршка.

Член 9

Надзор над спроведувањето на одредбите од овој закон врши Министерството за труд и социјална политика.

Член 10

Овој закон влегува во сила со денот на објавувањето во „Службен весник на Република Северна Македонија“.